

زہبی تعصب عقل کا اندھا پن

(ولی اللہ خادم القرآن والسنة)

تعصب ایک ایسا عیب ہے جو انسان کو پوری طرح مجروح کر دیتا ہے۔ یہ دراصل عقل کا اندھا پن ہے۔ اس کے ہوتے ہوئے کبھی کوئی حق یا سچائی کو نہیں پہنچ سکتا۔ اس لیے کہا جاتا ہے۔ ”التعصب هو عدم قبول الحق عند ظهور الدلیل بناء علی میل الی جانب“ دلیل کی موجودگی میں بھی حق کو قبول اس لیے نہیں کیا جاتا۔ کیونکہ اس کا اپنا رتخان کچھ اور ہے۔ تعصب کے مختلف پہلو ہو سکتے ہیں۔ مختلف طبقات میں ایک دوسرے کے خلاف تعصب، دینی، مذہبی تعصب، گروہی لسانی تعصب، سیاسی معاشرتی، فکر و نظریاتی تعصب، تاریخی اعتبار سے دیکھا جائے تو دنیا میں بڑی جنگیں علاقائی رنگ و نسل کے تعصب کی بنا پر لڑی گئی۔

تعصب انسان کے داخلی شعور کا اظہار بھی ہوتا ہے۔ خود کو حق پرست اور دوسروں کو باطل قرار دیتا ہے۔ اس کا اظہار شعوری طور پر کرتا ہے۔ دوسروں کو اس لیے حقیر سمجھتا ہے کہ ان کے بارے میں دل میں تعصب ہے۔ اس وقت سب سے زیادہ خطرناک تعصب مسلکی اور فرقہ بندی کا ہے۔ اپنے آپ کو مقدس اور محترم سمجھنا۔ جو کہہ رہے ہیں وہ حق اور سچ ہے۔ جو کر رہے ہیں وہ اچھا اور بہتر ہے۔ اپنے ماضی کو قابل فخر اور اپنے گروہ سے وابستہ لوگوں کو فرشتہ صفت خیال کرنا۔

دوسرے کے عیب شمار کرنا۔ انکی حسنات کو نظر انداز کرنا۔ اور غلطیوں کو اچھا لانا، اسلام ہمیں عدل و انصاف کا درس دیتا ہے۔ یہ عدل خواہ اپنی ذات کے خلاف ہی کیوں نہ ہو۔ غصے کی حالت میں عدل کا ترازو تھامنے کی تلقین ہے۔ فرمایا ”یا ایہا الذین امنوا کونوا قوامین بالقسط شهداء للہ ولو علی انفسکم او الوالدین والاقربین ...“ (ساء 135) اور دوسری جگہ ارشاد ہے ”ولا یجرمنکم شأن قوم علی الا تعدلوا اعدلوا هو اقرب للفقوی ، واتقوا اللہ ان اللہ خبیر بما تعملون“ المائدہ (8)

اخلاقی برتری یہ ہے کہ انسان دوسروں کی خوبیوں کو تسلیم کرے۔ یہ نہ دیکھیں کہ کہنے

والا کون؟ بلکہ دیکھیں کہتا کیا ہے۔

علماء اپنی عام مجلسوں میں بھی مذہبی تعصب کا برملا اظہار کرتے ہیں خاص کر وہ علماء جو صرف تدریس سے وابستہ ہیں۔ اور ان کے معاشرتی روابط کم ہیں۔ کسی ایسی مجلسوں میں شریک نہیں ہوتے ہیں جہاں دیگر مسالک کے علماء اور لوگ شرکت کرتے ہیں۔ شاید یہی وجہ ہے کہ وہ دیگر مسالک کے علماء کی بات کو کوئی وزن نہیں دیتے۔ اور نہایت حقارت سے ٹھکرا دیتے ہیں۔ اپنی بات بے وزن ہی کیوں نہ ہو۔ اور عقل کی کوٹھی پر پوری نہ اترتی ہو۔ لیکن اس پر ان کا اصرار، ضد کی حدوں کو چھوٹا ہے۔ ایسے علماء کی گفتگو خواہ وہ عام یا نجی مجلسوں میں کی گئی ہو۔ اب باہر آ جاتی ہے۔ اور یہ کرشمہ ہے موجودہ تیز رفتار ذرائع ابلاغ کا۔ ہر شخص کے ہاتھ میں کمرے والا موبائل ہے۔ وہ جس طرح چاہے جہاں چاہے، ریکارڈنگ کر لیتا ہے۔ سوشل میڈیا اور خاص کر فیس بک میں جہاں بہت سی قباحتیں ہیں۔ وہاں تبادلہ خیالات اور ایک دوسرے کی آراء کو سمجھنے کا ذریعہ بھی ہے۔ اس کا مثبت استعمال معلومات میں اضافے کا باعث ہے۔ اس کے ذریعے ایسی چیزیں سامنے آتی ہیں۔ جہاں تک رسائی ممکن نہیں ہے۔

گذشتہ دنوں فیس بک پر ایک ویڈیو دیکھنے اور سننے کا اتفاق ہوا۔ یہ ویڈیو کراچی کے ممتاز عالم دین جناب مفتی زرولی خاں صاحب کی تھی۔ آپ حنفی دیوبندی ہیں۔ اور اپنے حلقے میں کافی شہرت رکھتے ہیں۔ انہوں نے دوران گفتگو بتایا کہ کسی نے مجھ سے ڈاکٹر ذاکر نائیک کے بارے میں پوچھا کہ وہ کیسا ہے؟ جواباً مفتی صاحب نے جو کہا اس پر یقین نہیں آتا۔ کیونکہ ایک عالم جو مفتی کے مرتبے پر فائز ہے۔ اس سے کیسے توقع کی جاسکتی ہے۔ کہ وہ تعصب کے مرض میں مبتلا ہوگا۔ مفتی صاحب نے ڈاکٹر ذاکر نائیک پر شدید تنقید کی اور انہیں یہود و نصاریٰ کا ایجنٹ قرار دیا۔ اور کہا کہ وہ اپنی تقریروں میں انجیل پڑھ پڑھ کر سنا تا ہے۔ جس کے لیے عیسائیوں نے اسے بڑی رقم دے رکھی ہے۔ انا للہ وانا الیہ راجعون۔ مزید فرمایا کہ یہ مسلمانوں کے خلاف گہری سازش ہے کہ قرآن نہ سنیں، انجیل سنیں۔

لاحول ولا قوۃ الا باللہ... ویسے ہمارا الہ یہ ہے کہ ہم جس سے نفرت کرتے ہیں یا تعصب رکھتے ہیں۔ اس کی بات کو سمجھنا تو دور کی بات سننا بھی گوارا نہیں کرتے۔ اور اپنے غصے کے اظہار کے

لیے اسے یہود و نصاریٰ کا ایجنٹ ہی قرار دیتے ہیں۔ کس قدر حیرانگی اور تعجب کی بات ہے کہ ایک عالم دین جو اپنے مسلک احناف کا معتبر مفتی بھی ہے۔ بغیر دلیل و تحقیق کے ایسی بات کہہ رہا ہے جو سراسر الزام کے زمرے میں آتی ہے۔ مفتی صاحب نے شاید کبھی ان کی گفتگو براہ راست نہیں سنی۔

ہم یہاں بڑے ادب و احترام سے جناب مفتی زرولی خاں سے سوال کرنے کی جسارت کرتے ہیں کہ کیا اپنی گفتگو یا تحریر میں بائبل، انجیل، تورات یا دیگر کتابوں کا حوالہ دینا اس بات کی دلیل ہے کہ وہ شخص ان کا ایجنٹ ہے۔ اس ضمن میں مفتی صاحب کا برصغیر کی نامور ہستیاں اور ممتاز عالم دین جناب مولانا شبلی نعمانی اور مولانا سید سلیمان ندوی کے بارے میں کیا خیال ہے؟ جنہوں نے اپنی لازوال کتاب سیرت النبی ﷺ میں جگہ جگہ بائبل، انجیل کے نہ صرف حوالے ذکر کیے۔ بلکہ مکمل عبارتیں نقل کیں ہیں۔ ان علماء کے بارے میں کیا خیال ہے۔ کہ وہ بھی یہود و نصاریٰ کے ایجنٹ تھے۔ اور بھاری معاوضہ لیکر یہ کام کیا۔ استغفر اللہ۔

میرے خیال میں جناب مفتی زرولی خاں کو ضرور کوئی غلط فہمی ہوئی ہے۔ انہوں نے براہ راست ڈاکٹر ڈاکرنا نیک کو نہیں سنا۔ بلکہ لوگوں سے سنی سنائی بات پر تبصرہ کر دیا۔ حالانکہ ڈاکٹر ڈاکرنا نیک تقابلی ادیان کا چیمپین ہے۔ وہ نہ صرف اسلام کی حقانیت کو اجاگر کرنے کے لیے بائبل، انجیل کا حوالہ دیتا ہے۔ بلکہ دیگر مذاہب کی کتابوں کا بھی مستند حوالہ پیش کرتا ہے۔ اور قرآن وحدیث کی روشنی میں اپنی بات کرتا ہے۔ جس کے نتیجے میں ہزاروں لوگ اب تک اس کے ہاتھ پر مسلمان ہوئے ہیں۔ اور یہ کام مسلسل جاری ہے۔ ہم اگر کسی غیر مسلم کو دائرہ اسلام میں داخل نہیں کر سکے۔ تو کم از کم مسلمانوں کو متفر نہ کریں۔ ویسے بھی یہ ایک عالم کے شایان شان نہیں ہے۔ کہ وہ تعصب کی عینک پہن کر عقل کے اندھے پن کا مظاہرہ کرے۔ مفتی صاحب کی بات سے ڈاکٹر ڈاکرنا نیک کو کوئی فرق نہیں پڑا۔ اور نہ ہی ان کی مقبولیت میں فرق آیا۔ بلکہ وہ روز بروز لوگوں کی توجہ حاصل کر رہا ہے۔ اس بات سے مفتی زرولی خاں کا قد چھوٹا ہوا ہے۔ ہماری درخواست ہے کہ مفتی صاحب براہ راست ڈاکٹر ڈاکرنا نیک کی گفتگو سُنیں۔ ان کا انداز دیکھیں کہ وہ بائبل یا انجیل کا حوالہ کیوں پیش کرتا ہے۔ اور کس طرح اسلام کے آفاقی پیغام کی ترجمانی کرتا ہے۔ امید ہے مسلکی تعصب سے بالاتر ہو کر ہماری معروضات پر غور کیا جائے گا۔